

Tíðindi til føroyingar uttanlanda stuðla av tí føroysku sjómanskirkjuni.

---

### **Gamlar bingjur eru nú flótandi marglætisíbúðir hjá lesandi**

Tær hava verið jørðina runt 50 ferðir. Nú eru bingjur partur av umhvørvisvinarligum íbúðum hjá lesandi á sjónum.

Ein lítil oyggj av gomlum bingjum er nýggjasta tiltakið í Keypmannahavn í bardaganum móti vantandi lestraríbúðum.

Í lýtuni liggur hon við bryggju á Refshalaoyggi í Keypmannahavnar Havn, men til ber at flyta oynna, og í næstum flytir hon til Kalvebod Bryggjuna. Í prinsippinum kunnu íbúðirnar liggja í eini og hvørjari havn, og tað er eisini tað stigtakararnir til verkætlanina vóna.

Íbúðirnar fara at kosta 4.000-6.000 kr. at leiga um mánaðin, alt eftir hvussu íbúðartilboðið endaliga verður snikkað saman.

Burturúr nýggju gomlum bingjum hava stigtakararnir fingið 12 flótandi marglætisíbúðir á sjónum.

Kelda: jp.dk

Antares.fo

---

### **Tryggingarfeløg stúra fyri eldsbrunum umborð á bingjuskipum**

International Union og Marine Insurance, IUMI, hevur við støði í m.a. eldsbrunum umborð á "Maersk Karachi" fyrr í ár sent út eina ávaring um betri skipanir fyri eldsløkking umborð á bingjuskipum.

Tað er tó álvarsami eldsbrunin í Hamburg umborð á skipinum "NNCI Arauco" fyrst í hesum mánaðinum, ið er beinleiðis orsøkin til ávaringina.

Tryggingarfeløgini vísa á, at neyðugt var at fáa hjálp frá 300 sløkkiliðsfólkum fyri at fáa sløkt eldin, og at hetta bendir á, at móguleikarnir fyri eldsløkking umborð á skipunum ikki eru nóg góðir.

Manningarnar eru heldur ikki nóg væl fyri, tá tað kemur til at bera skjótt og effektivt at í tílíkum førum. Allarminst undir sigling, siga tryggingarfeløgini.

Kelda: IUMI/soefart.dk.

Antares.fo

---

### **Marknaðarvirðið hjá Mærsk hækkað 7 mia. kr.**

Marknaðarvirðið hjá Mærsk hækkaði við umleið 7 mia. kr. í gjár, eftir at fyrirtøkan avdúkaði leingi væntaðu strategiætlan sína.

Strategiætlanin ber millum annað í sær, at fyrirtøkan verður klovin í tvey, so hon í framtíðini fer at fevna um eina flutnings- og logistikkdeild og eina orkudeild.

Samstundis fer felagið at roynd at sleppa sær av við allar oljutengdu handilseindirnar.

B-partabrævið hjá Mærsk hækkaði í gjár við 3,4 pst. til 10.240 kr., meðan A-partabrævið fór 3,3 pst. upp til 9790 kr.

Samlaða marknaðarvirðið hjá Mærsk er nú upp á umleið 208,7 mia. kr. sambært tølum frá Bloomberg.

Kelda: ritzau/FINANS

Antares.fo

---

### **Menniskjansligt mistak hækkar makrelkvotuna í ár 16 prosent**

ICES hevur dagført tilmælið fyri makrel í 2016, skrivar Havransóknarstovnurin í Bergen. Eitt mistak er funnið í dátugrundarlagnum fyri útrokningini - eitt menniskjansligt mistak, sigur ICES.

"Talan er um eitt menniskjansligt mistak, har rekrutteringsindeksið varð brúkt á skeivan hátt, og hetta hevði avleiðingar fyri útrokningina av stovninum", sigur ICES.

Tí er ráðgevingin nú rættað, og ICES hevur almannakunngjørt eitt nýtt tilmæli fyri 2016.

Broytingin ber í sær, at gýtingarstovnurin er 14 prosent hægri enn upprunaliga mett, og við nýggju upplýsingunum verður lagt upp til eina samlaða øking av makrelkvotuni upp á 16 prosent. Harvið verður TAC (mest loyvda veiða, blm.) fyri 2016 uppá 773.842 tons ímóti 667.385 tons, sum var upprunaliga tilmælið frá ICES.

### **Betri úrslit í norsku vinnuni hóast lágan oljuprís**

22.09.2016 - 11:56

Rokniskapirnir hjá norskum partafeløgum í 2015 vísir at tað gongur gott, og úrslitini eru samanlagt betri enn árið fyri. Oljubremsan og afturgongd í oljuvinnuni sæst ikki aftur.

Sambært Dagens Næringsliv vísir meðaltalið fyri øll tey 113.000 partafeløgini í Noregi, og sum hava eitt úrslit omanfyri milliúnina, at 2015 gjørdist betri enn 2014.

Vit sóu onki til at oljubremsan rakti partafeløgini í roknskapanum fyri 2014, men vit høvdu roknað við at hetta sást aftur í roknskapanum fyri 2015. Men tað gera vit ikki, sigur búskaparfrøðingurin Per Einar Ruud í metingarfelagnum Bisnode.

Úrslitini hjá norskum partafeløgum, áðrenn skatt, hava verið jalig farnu trý árin. Yvirskotini økja, og eginognin økir eisini.

Einasta stað í Noregi har úrslitini gerast verri, er í oljufylkinum Rogaland har Stavanger liggur, og fyri ein part í Hordaland, har Bergen liggur. Hóast afturgongd her, so gongur somikið betri í restini av Noregi at Hordaland og serliga Rogaland samanlagt ikki draga hini niður.

Oljan.fo

---

### **Johan á Plógv toppskjútti í fyrsta Champions League dystinum**

22.09.2016 - 22:39

Jóhan á Plógv Hansen var á liðnum hjá Bjerringbro-Silkeborg, sum í kvøld vann fyrsta dystin í bólkaspælinum í Champions League. BSV spældi móti sveisiska liðnum, Kadetten Schaffhausen. og Jóhan bleiv toppskjútti fyri danska liðið.

Jóhan spældi allan dystin, og stóð seg sera væl, bæði í verjuni og í álopinum. Hann bleiv toppskjútti á danska liðnum við sjei málum.

Tá liðini fóru til hálvleiks var tað annars Kadetten Schaffhausen sum var á odda við tveimum málum, 12-10. Men við einum sera góðum innsatsi í øðrum hálvleiki vann danska liðið seg fram um, og leiðslan varð ikki slept aftur. Millum annað takkað verið einum sera væl spælandi Jóhan á Plógv Hansen. BSV vann dystin 25-24.

BSV er í einum kanónsterkum bólki, saman við FC Barcelona, Paris Saint-Germain, Flensburg-Handewitt og THW Kiel, Wisla Plock og Veszprem.

BSV skal longu spæla í Champions League aftur sunnudagin, tá kenda týska liðið, Flensburg-Handewitt vitjar í Danmark.

Portal.fo

---

### **251 milliardingar í Noregi**

22.09.2016 - 07:52

Tað eru nú 251 persónar í Noregi, sum eiga eina ogn upp á yvir eina milliard krónur – norskar, væl at merkja.

Hetta vísir ein nýggj uppgerð, sum miðilin Kapital hevur gjørt. Uppgerðin vísir, at Noreg hetta seinasta árið hevur fingið 34 nýggjar milliardingar.

Hóast tað ikki hevur gingið so væl hjá reiðaranum John Frederiksen hesa seinastu tíðina, er hann framvegis nógv tann ríkasti persónurin í Noregi. Hansara ognir eru mettar til 92 milliardir norskar krónur.

Tann næstríkasti er Odd Reitan, sum eigur 43 milliúnir.

Kjell Inge Røkke, sum einaferð var virkin í føroyskari fiskivinnu, er tað norska ríkmenni, sum hevur havt størstan vøkstur í ognum sínum hetta seinasta árið. Hann er vorðin 6,1 milliardir ríkari.

Røkke liggur á 10. plássi við 17,2 milliardum krónum.

Portal.fo

---

### **A. P. Møller broytir bygnaðin**

22.09.2016 - 10:28

Risastóra danska reiðaríð A. P. Møller hefur lagt fram sína ætlan fyri framtíðina. Tað merkir at felagið verður býtt upp millum virkseimið, sum hefur við oljuvinnu at gera, og so restina.

Tað verður sagt í eini fráboðan til keypskálan í dag.

Í framtíðini verður A.P. Møller-Mærsk A/S eitt felag, sum tekst við flutning og logistikk, meðan Maersk Oil og deildirnar í hesum sambandi verða flutt í eina sjálvstøðuga eind.

Í flutningspartinum verður Maersk Line, APM Terminals, Svitser, Maersk Container Industry og Danco, meðan Maersk Oil, Maersk Drilling, Maersk Tankers og Maersk Supply Service koma í orku-partin, skrivar Danmarks Radio.

Hetta ávirkar eisini leiðsluviðurskiftini. Søren Skou verður framhaldandi stjóri fyri alla konsernina og flutnings-partin, meðan Claus V. Hemmingsen verður stjóri fyri orku-deildina. Teir, ið missa starvið, eru Kim Fejfer, stjóri fyri APM Terminals, Jakob Thomasen, stjóri fyri Maersk Oil, og Trond Westlie, fíggjarstjóri.

Orsøkin til broytingarnar er, at felagið er undir trýsti uttanífrá, serliga innan bingjuflutning og oljuvirkseimið. Svárið frá leiðsluni hefur verið at optimera útreiðslurnar.

Partabrøvini hjá A.P. Møller hækkaðu við trimum prosentum eftir at tíðindini bórust í morgun.

Portal.fo

---

### Sea Shepherd fær nýtt nýmótans skip

22.09.2016 - 11:35

Sea Shepherd-umhvørvisfelagsskapurin hefur fingið eitt nýtt amboð í stríðnum móti japansku hvalaveiðu í Kyrrahavinum.

Ocean Warrior eitur skipið, sum er bygd serliga til endamálið. Hetta er fyrstu ferð, at Sea Shepherd fær ein nýbygning av slíkum slag, tí øll hini skipini, sum felagsskapurin hefur brúkt í stríðnum móti japansku hvalaveiðuni, hava verið umbygd skip, sum upprunaliga vórðu bygd til onnur endamál.

- Okkara avbjóðing hefur verið, at japanski hvalaveiðiflotin hefur størri og skjótari skip enn vit hava. Nú kunnu vit stríðast á jøvnum føti, sigur Peter Hammarstedt hjá Sea Shepherd við avstralska blaðið The Age.

Sea Shepherd hefur ikki avdúkað hámarksferðina hjá nýggja Ocean Warrior, men royndarsiglingar í Miðjarahavinum hava víst, at tað lættliga klárar 30 fjórðingar.

Skipið, sum kostar 12 milliúnir avstralskar dollarar, er er fíggjað við stuðli úr einum grunni hjá einum hollenskum happadrátti, skrivar blaðið.

Í løtuni er Ocean Warrior, sum er bygdur í Turkalandi, á jomfrúferð til Amsterdam. Síðan verður leiðin lögð til Avstralia haðani herferðin móti japansku hvalaveiðuni verður samskipað.

Portal.fo

---

### Løgregluharðskapur í USA ógvuliga útbreiddur

22.09.2016 - 12:30

16 løgreglufólk í Charlotte í North Carolina hava seinastu dagarnar fingið skaða av ymsum slag í sambandi við ógvuslig mótmæli, sum hava verið í kjalarvørrinum av, at ein 43 ára gamal afroamerikanskur maður týsdagin varð skotin av løgregluni, tí at hann, sambært løgregluni, var ein álvarssom hóttan.

Fyrst varð upplýst, at persónurin var deyður, men síðan upplýstu myndugleikarnir, at viðkomandi framvegis var á lívi.

Drápið týsdagin hendi bert ein dag eftir, at løgreglufólk í Tulsa í Oklahoma almannakunngjördu eitt video, har ið løgreglufólk sóust skjóta ein 40 ára gamlan afroamerikanara til deyðis, eftir at bilurin hjá honum var steðgaður upp uttanfyri býin. 40 ára gamli maðurin var, eftir øllum at døma, óvápnaður.

Hetta eru tó ikki teir einastu tilburðirnir, sum hava verið av løgregluharðskapi í USA farnu árin.

Sambært heimasíðuni Mapping Police Violence hefur løgreglan í USA dripið í minsta lagi 214 afroamerikanarar higartil í 2016, meðan hon í fjør drap 346 afroamerikanarar.

Í 2015 drap amerikanska løgreglan, sambært Mapping Police Violence, alt í alt í minsta lagi 1.152 fólk. Av teimum 60 størstu býunum í USA drap amerikanska løgreglan í 2015 flest fólk í Bakersfield í California, meðan hon drap næstflest fólk í Oklahoma City. Hon drap triðflest fólk í Oakland í California.

Heimasíðan sigur víðari, at afroamerikanarir eru í trimum ferðum so stórum vanda fyri at verða dripnir av løgregluni sum hvít fólk.

Sambært Mapping Police Violence vóru minni enn ein triðingur av afroamerikanarunum, sum løgreglan hefur dripið í ár, undir illgruna fyri at hava framt brotsverk ella fyri at hava vápn uppi á sær. Heimasíðan vísir eisini á, at tað er ógvuliga ymiskt frá einum býi í USA til ein annan, hvussu lutfallið er ímillum "vanlig morð" og løgreglumorð. Í Newark í New Jersey eru 52% av íbúgvunum

afroamerikanskir, og er talið av "vanligum morðum" har 40 fólk per 100.000 fólk. Hóast hetta høga talið av morðum fyri hvønn íbúgva í Newark, er eingin afroamerikanari, sambært Mapping Police Violence, dripin av løgreluni í Newark síðan 2013.

Í St. Louis í Missouri er hinvegin nakað øðrvísi statt. Har eru 16 afroamerikanarir dripnir av løgreluni í St. Louis síðan 2013, hetta hóast talið av afroamerikanarum og tøluni fyri "vanlig morð" í St. Louis eru nakað tey somu sum í Newark. 47% av íbúgvunum í St. Louis eru afroamerikanskir, og er talið av "vanligum morðum" í býnum 38 fólk per 100.000 fólk.

Mapping Police Violence sigur at enda, at í 97% av førunum við lögreluharðskapi í USA í 2015 vórðu lögrelufólk ikki eftirfylgjandi ákærd fyri nakað brotsverk.

Portal.fo

---

### Taks fær innlit í Panama-skjøl

22.09.2016 - 15:02

Skattamyndugleikarnir sleppa nú eisini at síggja undirskjøl, danska fíggjarmálaráðið hevur keypt frá dulnevndari keldu í sambandi við Panama-skjølina.

Tað er Kringvarpið, sum ber hesi tíðindini í dag.

Kringvarpið sigur, at avtalað er, at dansku skattamyndugleikarnir, Fíggjareftirlitið og Fíggjarligt Støðufesti skulu sleppa at síggja hesi skjølini, og at Taks verður partur av hesari avtaluni.

Við Kringvarpið sigur Eyðun Mørkøre, stjóri í Taks, millum annað soljóðandi:

- Í tí tættu samskiftinum, sum vit hava við Skat so havi eg havt eitt leypandi samskipti allatíðina, og eg havi tryggjað mær, at vit eru við í tí arbeiðnum at fáa somu atgongd sum Skat, og at teir eisini arbeiða, soleiðis at viðkomandi upplýsingar, sum hava okkara áhuga, verða lætnar til okkum. Eyðun Mørkøre dugir tó ikki at siga við Kringvarpið, hvørt upplýsingar, sum hava týðning fyri Føroyar, verða funnar.

Kringvarpið greiðir víðari frá, at málið er at finna fólk, sum skylda Fíggjarligum Støðufesti pengar, men sum hava krógvað hann í skattaskjóli í Panama. Tað eru, sambært Børsen, næstan 1000 fólk, sum skylda Fíggjarligum Støðufesti pening á eitt virði á leið umleið 20 milliardir krónur.

Eyðun Mørkøre heldur fyri, at í fyrstu atløgu fer Taks ikki sjálvst at senda fólk at leita í skjølunum, men heldur at lena seg upp at Skat:

- Vit hava valt at gera tað soleiðis, at vit lena okkum upp at Skat í Danmark og hava ikki sett nakra arbeiðsorku hjá okkum, hvørki her ella til at fara niður og arbeiða saman við teimum. Í fyrstu atløgu boðar Skat okkum frá, og er tað nakað, so taka vit tað harfrá.

Eyðun Mørkøre metir at enda, at hetta verður eitt drúgt arbeiði:

- Ja, tað rokni eg við (at tað verður eitt drúgt arbeiði), tí at tað sær út, sum tað kemur meira og meira fram. So tað kann væl saktans gerast drúgt. Tað er møguliga nógv eftir at koma fram, so hetta verður sikkurt eitt leypandi arbeiði í langa tíð frameftir.

Portal.fo

---

### Fiskimannafelagið stak ónøgt við fiskivinnu-nýskipanarnevndina

22.09.2016 - 18:24

Tað er ikki ov nógv avgjørt at siga, at Fiskimannafelagið og tess umboð í vinnuliga fylgibólkinum hjá fiskivinnu-nýskipanarnevndini als ikki kenna seg hoyrd í tilgongdini.

Millum annað soleiðis sigur Fiskimannafelagið í dag á heimasíðu sínari í sambandi við, at felagið í dag varð boðið til fundar við nýskipanarnevndina.

Fiskimannafelagið sigur í hesum viðfangi, at sum skilst verða tað ikki fleiri fundir við fylgibólkin.

Felagið førir fram, at tveir aðrir fundir hava verið, men at tað ongantíð hevur verið talan um, at felagið veruliga hevur fingið høvi at leggja fram sjónarmið sítt og lýsa tey út í æsir.

- Vit hava eftir øllum at døma bara verið bodnir við, so tað sá penari út á pappírinum, og nýskipanarnevndin kundi siga, at allir partar vóru hoyrdir. Men vit halda als ikki, at vit eru hoyrdir, og yvirhvur onki av tí, sum vit hava borið fram á fundunum, sæst aftur í hoyringsskrivinum, ið varð latið fylgibólkunum undan hesum seinasta fundinum við sjálva nýskipanarnevndina, sigur Fiskimannafelagið víðari á heimasíðu sínari.

Felagið vísir harundir á, at tað í dag fekk møguleika at koma við spurningum og sjónarmiðum um sjálvst arbeiðið hjá nýskipanarnevndini, men at nevndin hevði sera ilt við at svara spurningunum, ið vórðu settir.

Portal.fo

---

22.09.2016 - 19:42

Finnur Fríði var liðugur at landa til Varðan Pelagic á Tvøroyri um miðnátarleiði í gjárkvøldið, og hann var ikki meira enn liðugur, so varð farið undir at landa Tróndur í Gøtu, sum longu lá klárur við landingarbryggjuna.

Suðurrás upplýsir, at Finnur Fríði hevði 950 tons av makreli og Tróndur í Gøtu hevði 1350 tons, somuleiðis av makreli. Á Varðanum Pelagic vænta tey, at Tróndur í Gøtu verður tómur fríggjakvøldið. Portal.fo

---

### **Norðoya Sparikassi verður 97 ár leygardagin**

22.09.2016 - 20:29

Føroya elsti peningastovnur, Norðoya Sparikassi, gerst 97 ár tann 24. september 2016. Framskygd fólk í Norðoyggjum tóku í 1919 stig til at stovna ein sparikassa. Tørvur var á einum peningastovni í økinum, sum kundi veita bæði privatum og vinnurekandi tænastr.

Nógv er broytt síðan 1919. Norðoya Sparikassi hevur tillagað seg til skiftandi tíðir í hesa knøppu øldina hann hevur virkað, men grundleggjandi er hugsjónin tann sama.

Norðoya Sparikassi veksur støðugt og er í dag virkin í nærumhvørvinum við deildum í Tórshavn og Fuglafirði og høvuðsdeild í Klaksvík.

Nú vit síggja fram til 100-ára hátíðarhaldið í 2019, hevur sparikassin orðað sína strategi av nýggjum. Strategiin tekur støði í sparikassans uppruna og søgu, men samstundis tillagar hon sparikassan til framtíðina – soleiðis sum vit síggja hana.

Portal.fo

---

### **Árliga fiskikappingin í Norðoyggjum verður um vikuskiftið**

22.09.2016 - 23:02

Árliga fiskikappingin í Norðoyggjum, sum Skúlaskipið Dragin skipar fyri, verður nú leygardagin 24. september.

Í ár verða umframt steyp til tríggjar teir bestu bátarnar, og fyri størsta fiskin, eisini gávukort latin til vinnararnar.

Fyriskipararnar boða frá, at mynstring til kappingina fer fram umborð á Draganum klokkan 07:30. Bátarnir verða aftur at landi klokkan 17.

Uppboðssøla verður við Varpabrunna frá klokkan 17:30 til 18:30, har høvið verður at keypa sær eitt kók av feskum fiski.

Portal.fo

---

### **Nýtt Sjálvstýri lýsti fyri 106.000 kr. í Norðlýsinum**

Tað var ivaleyst ein spurningur um lív ella deyða, tá Sjálvstýrisflokkurin fór til løgtingsval í fjør. Fyri at røkka innum, bleiv nógv lagt fyri í Norðoyggjum, har Jógvan Skorheim skuldi draga umskipaða flokkin, sum hevði fingið heitið Nýtt Sjálvstýri, fram. Og tað eydnaðist sum kunnugt at koma upp um tinggáttina. Jógvan Skorheim bleiv valdur – flestu atkvøðurnar fekk hann í Norðoyggjum – og tað bleiv Kári P. Højgaard eisini. Jógvan Skorheim situr tó ikki í løgtinginum í lýtuni, tí hann røkir starvið sum borgarstjóri í Klaksvíkar kommunu, sum ikki loyvir borgarstjóranum at sita í bæði býráði og løgtingi í senn.

Í roknskapinum hjá Nýggjum Sjálvstýri fyri 2015 sæst eitt yvir, hvussu útreiðslurnar í sambandi við løgtings- og fólkatingsvalini í fjør blivu býttar. Og nógv tann størsti einstaki móttakarinn av teimum tilsamans 494.000 krónunum, sum blivu brúktar, endaðu hjá lokala fjølmiðlinum Norðlýsinum. Frá Norðlýsinum blivu bílagdar tænastr fyri 105.980 krónur. Tænastr frá øðrum miðlum blivu eisini bílagdar, men ikki fyri so stórar upphæddir. Til dømis keypti Nýtt Sjálvstýri fyri 12.187 krónur frá In.fo og Portalinum tilsamans.

Kelda til roknskapin hjá Nýggjum Sjálvstýri: Vinnuvitan.biz

Dimma.fo

---

### **Eitt filmshús krevur í minsta lagi 1,6 mió. kr. árliga**

Landsstýrið hevur sett eina millión krónur av á fíggjarkørmunum fyri 2017 til at seta á stovn eitt Filmshús. Ein arbeiðsbólkur, ið hevur skrivað tilmæli um filmshús, sum varð handað Poul Michelsen,

landsstýrismanni í Uttanríkis- og vinnumálum, og Rigmor Dam, landsstýriskvinnu í mentamálum, metir, at tað ber til at byrja virkseimið fyri hesa upphædd, men mælir til, at játtanin komandi árin verður hækkað; í fyrstu atløgu til 1,6 millión krónur árliga.

Og tað henda boðskap hevur landsstýrismaðurin í vinnumálum fingið við.

- Ein millión verður sett av til Filmshúsið í uppskotinum til fíggarlóg fyri 2017. Filmshúsið skal setast á stovn til várs, og málið er, at játtanin so líðandi skal hækka komandi árin, sigur Poul Michelsen, landsstýrismaður.

Í arbeiðsbólkinum hava verið Oyvindur av Skarði úr Uttanríkis- og vinnumálaráðnum, Alda Joensen úr Mentamálaráðnum og Pætur Marjunarson Dahl frá Klippfisk.

Kelda og lesið meira: [uvmr.fo](http://uvmr.fo)

[Dimma.fo](http://Dimma.fo)

---

### **Enn ein ávaring um at føroyski búskapurin er nakað heitur**

So meldaði enn ein sangari seg upp í kórið á teimum, sum ávara um, at føroyski búskapurin er í so heitur fyri tíðina. Í Danmark hava tey seinnu árin havt nakað, tey rópa "Det Systemiske Risikoråd"; ein almennur serfrøðingastovnur, sum varð settur á stovn eftir seinastu fíggararkreppu. Stovnurin, sum er eitt alment váðaráð, fylgir við í búskapinum í Danmark, Grønlandi og Føroyum, og skal ávara danska vinnumálaráðharran, um tekn eru uppá, at tað kann ganga galið. Ein slík ávaring kom frá stovninum í gjár. Ráðið hevur hugt at føroyska búskapinum, og hevur nú sent Troels Lund Poulsen, sum er ráðharri fyri vinnu og vøkstur í Danmark, eina ávaring um, at føroyski búskapurin er um at vera so heitur, at vandi er fyri, at tað kann fáa fylgjur, sum koma at ávirka alt samfelagið. Ráðharrin skal koma við eini frágreiðing um føroyska búskapin innanfyri trýggjar mánaðir.

Váðaráðið í Danmark metur millum annað, at handilsbannið, sum ES hevur sett yvirfyri Russlandi, og sum føroyingar nýta væl av í sambandi við útflutning av alifiski, kann verða tikið av, og at tað so kann ávirka føroyska búskapin. Ráðið heldur seg eisini síggja, at føroysku peningastovnarnir hava slakað, tá tað snýr seg um trygd o.l. í sambandi við lántøku.

Áður hava danski tjóðbankin og okkara egna Búskaparráð ávarað um, at virkseimið í Føroyum er nakað nógv í løtuni, og tað tí er øll orsök til at vera varin.

[Dimma.fo](http://Dimma.fo)

---

### **Andlát**

Gunnar Joensen, av Eiði, vanliga nevndur blindi Gunnar, andaðist á Landssjúkrahúsinum 20. september, 80 ára gamal.

Anfinn Poulsen, Klaksvík, vanliga nevndur Anfinn hjá Saksuninginum, andaðist á Klaksvíkar Sjúkrahúsi 20. september, 80 ára gamal.

---